

पृथुर्वैन्यः। इन्द्रः। त्रिष्टुप्।

सुष्वाणासं इन्द्रं स्तुमसि त्वा ससवांसंश्च तुविनृम्णं वाजम्।

आ नो भर सुवितं यस्य चाकन्तमना तना सनुयाम त्वोताः ॥ १०.१४८.०१

इन्द्र- परमेश्वर। सुष्वाणासः- रसनिष्पादकाः। ससवांसः- सम्भक्तवन्तः। च। तुविनृम्ण- प्रभूतपौरुष। वाजम्- गतिमन्तम्। त्वा- भवन्तम्। स्तुमसि- स्तुमः। यस्य- यत्। चाकन्- कान्तम्। तत्। सुवितम्- सुष्ठु प्राप्तव्यं धनम्। नः- अस्मदर्थम्। आ भर- आहर। त्वोताः- भवद्रक्षिताः। तमना तना- स्वरूपेण। सनुयाम- सम्भजेम ॥१॥

ऋष्वस्त्वमिन्द्र शूर जातो दासीर्विशः सूर्येण सहाः।

गुहा हितं गुह्यं गूळहमप्सु बिभृमसि प्रस्रवणे न सोमम् ॥ १०.१४८.०२

शूर- समर्थ। इन्द्र- परमेश्वर। त्वम्। ऋष्वः- दर्शनीयो महान्। जातः- जातमात्र एव। दासीर्विशः- विषयवासनादास्यभावानि। सूर्येण- आत्मसूर्येण। सहाः- अभ्यभवः। गुहा हितम्- हृदयगुहायां निहितम्। अप्सु- मूलशक्तिधारासु। गूळहम्- गूढम्। गुह्यम्- रहस्यं चिद्रश्मिमविन्दः। प्रस्रवणे- अपां मूलशक्तिधाराणां विमोचने सति। सोमम्- रसम्। न- सम्प्रति। बिभृमसि- त्वदर्थं धारयामः ॥२॥

अर्यो वा गिरौ अभ्यर्च विद्वानृषीणां विप्रः सुमतिं चकानः।

ते स्याम ये रणयन्त सोमैरेनोत तुभ्यं रथोळ्ह भक्षैः ॥ १०.१४८.०३

अर्यः- आर्यशीलः। विद्वान्- ज्ञानी। विप्रः- मेधावी। सुमतिम्- उपासकस्य सुचित्तम्। चकानः- कामयमानः। ऋषीणाम्- सूक्ष्मदर्शिनाम्। गिरः- मन्त्रान्। अभ्यर्च- अभिपूजय। स्वीकुर्विति भावः। उत- अपि च। रथोळ्ह- रथवाह्य। सोमैर्भक्षैः- रसैः। ये। तुभ्यम्- त्वाम्। रणयन्तः- रमयन्ति। ते। स्याम- वयं भवेम ॥३॥

इमा ब्रह्मैन्द्र तुभ्यं शंसि दा नृभ्यो नृणां शूर शवः।

तेभिर्भव सक्रतुर्येषु चाकच्छ्रुत त्रायस्व गृणत उत स्तीन् ॥ १०.१४८.०४

इन्द्र- परमेश्वर । इमा- एते । ब्रह्म- मन्त्राः । शंसि- शस्यन्ते । शूर- समर्थ । नृणाम्- नेतृणाम् । शवः- बलम् । नृभ्यः- यजमानेभ्यः । दाः- प्रयच्छ । येषु- यान् । चाकन्- कामयसे । तेभिः- तैः । सुक्रतुः- शोभनसङ्कल्पः । भव । उत- अपि च । गृणतः- स्तोतृन् । उत- अपि च । स्तीन्- उपस्थितान् । त्रायस्व- रक्ष ॥४॥

श्रुधी हवमिन्द्र शूर पृथ्या उत स्तवसे वेन्यस्यार्कैः ।

आ यस्ते योनिं घृतवन्तमस्वारूर्मिर्न निम्रैर्द्रवयन्त वक्त्राः ॥ १०.१४८.०५

शूर- समर्थ । इन्द्र- परमेश्वर । हवम्- आह्वानम् । श्रुधि- शृणु । यः । ते- तव । घृतवन्तम्- ज्योतिष्मत् । योनिम्- सदनम् । आ- आभिमुख्येन । अस्वाः- स्तौति । स्वृ शब्दोपतायोः । उत- अपि च । तस्य । वेन्यस्य- कमनीयस्य । पृथ्याः- महत् उपासकस्य । अर्कैः- मन्त्रैः । स्तवसे- स्तूयसे । वक्त्राः- स्तोतार इति सायणः । ऊर्मिः- उदकधारा । न- यथा । निम्रैः- प्रवणदेशे गच्छति तथा । द्रवयन्त- त्वामभिद्रवन्ति ॥५॥